



[www.oljan.fo](http://www.oljan.fo)

Jan Müller

25 - 03 - 2012

## Supply Service góður ambassadørur fyri Føroyar

Tøkk fyri tykkara stóru avrik, og at tit eru so góðir ambassadørar fyri land tykkara, segði Johan Dahl, vinnumálaráðharri við borðhald leygarkvøldið í Bergen, eftir at Supply Service hevur fingið 3. supplyskipið. Hann segði - Stoltleiki Tað er við stórari gleði og ikki minst við stoltleika, at eg sum umboð fyri Føroya Landsstýri taki lut, nú Supply Service fær sítt 3. supplyskip. Vit eru saman um eina positiva og konstruktiva hending, og hon peikar frameftir fyri øll, sum luttaka. Sum ráðharri fyri vinnulívið í Føroyum er tað mín lutur at skapa okkara fyrítøkum so góðar karmar sum møguligt. Og tað skuldi borið góðan ávøkstur - bæði fyri fyrítøkurnar og samfelagið sum heild. Nettupp í hesum døgum arbeiða vit politikarar við at tillaga raksturin av okkara samfelag til tann búskaparlíga veruleika vit eru í. Henda tillaging krevur bæði sparingar og effektiviseringar á tí almenna økinum. Men henda javnvág skal eisini røkkast við størri inntøkum helst uttan at skattatrystið verður økt. Virkseimið hjá fyrítøkunum skal vaksa, og vit skulu inn á nýggjar marknaðir. Neyðugt er at tað kemur skilagóð gongd á vinnulívið. Her er Supply Service eitt gott rollumodel fyri onnur, og slíkum er brúk fyri. Í Føroyum royna vit eisini at fáa reiðarí at skráseta seg í altjóða føroysku skipaskrásetingini. Hetta arbeiði er við at bera ávøkstur. Skip sum Sjóborg passa væl inn í okkara konsept og vísið fyri eina skipaskráseting av høgum kvaliteti. Reiðarið skal vita, at vit eru feigin um, at tit brúka okkara skráseting. Sjóvinnutjóð Okkara arbeiði miðjar sjálvandi eisini móti, at Føroyar menna seg til at vera ein sjóvinnutjóð í serflokki. Her mugu vit staðfesta, at Supply Service er ein týðandi partur av hesum grundarlag. Tøkk fyri tað eisini. Eg kenni persónliga fólkinum, sum standa fyri og reka Supply Service. Eg veit, at tit eru tilreiðar at loysa tær avbjóðingar, sum koma. Og tit hava prógvað, at tit megna at flyta tykkum og broyta virkseimi tað hava vit sæð í tí máta tit hava megnað at

fjòltátta tykkara fyrítøku. Royndirnar vísa, at tit eru bæði sterkir og tryggir, og tað fevnir ikki minst um tykkara norska samstarvsfelaga í supplyvinnuni. Tað kann ikki metast ov høgt, at útlenskir partnarar arbeiða saman við føroyskum fyrítøkum, um vísiòn okkara at gerast ein týðandi sjóvinnutjóð skal røkkast. Tað eru ikki bara føroyingar, sum halda, at okkara land er eitt paradís. Tað er ikki so langt síðani, at viðurkenda tíðarritið National Geographic útnevndi Føroyar sum tað mest innbjóðandi ferðamálið millum heimsins oyggjasamfeløg. Tí hava vit eitt stórt potentiali til at menna eina burðadygga ferðavinnu. Hesa sannroynd hava fólkini aftanfyrir Supply Service eisini lagt sær í geyma. Tey hava herfyri gjørt íløgur í reiðarið Smyril Line, sum er ein av okkara mest týdnarmiklu ferðavinnufyrítøkum. Landsstýrið er eisini við í reiðarínum, og eg gleði meg til eitt gott samstarv við tykkum á tí økinum eisini. At laga seg til broytingar Vit vita øll, at heimurin er í eini búskaparligari kreppu. Nettupp í hesum tíðum er brúk fyrir vinnulívsfólki, sum síggja móguleikar í tíðini. Her hevur Supply Service vitandi lagt seg í eina stóðu, har man stendur klárur at leggja til brots, nú tað vónandi fer at ganga framá aftur hjá heimsbúskapinum. Soleiðis eigur tað at vera, og soleiðis er tað í hesi fyrítøkuni. Leiðslan ger eitt stórt og týðandi arbeiði fyrir at menna fyrítøkuna, men uttan góðar medarbeiðarar og góð sjófólk ber einki til. Eg veit, at starvsfólkini í Supply Service eru second to none, og at man hevur ein fantastiskan corporate spirit. Tað er væl tí, at oljufeløgini hava álit á tykkum og bjóða tykkum týðandi uppgávur við tykkara nútímans skipum. Lat meg endurtaka, at eg sum ráðharri leggi stóran dent á slíkar løtur sum hesa, og eg siggi fram til, at vit mótast aftur til eina líknandi løtu, tá 4. skipið verður latið tykkum um ikki so langa tíð. Góða eydnu víðari og tøkki fyrir tykkara stóru avrik og at tit eru so góðir ambassadørar fyrir land tykkara." Mynd - Fadrarnir at føroyska frálandareiðarínum, Supply Service, Osmundur Justinussen og Per Sævig. Myndatøka - oljan.fo/Jan Müller